

“ಶ್ರೀ ಶನೈಶ್ಚರಕೃತ ನೃಸಿಂಹಸ್ತುತಿ:”

ಶ್ರೀಕೃಷ್ಣ ಉವಾಚ

ಸುಲಭೋ ಭಕ್ತಿಯುಕ್ತಾನಾಮ್ ದುರ್ದಶೋ ದುಷ್ಟ ಚೇತಸಾಮ್ |

ಅನನ್ಯ ಗತಿಕಾನಾಂ ಚ ಪ್ರಭುಃ ಭಕ್ತೈಕವತ್ಸಲಃ || ೧ ||

ಶನೈಶ್ಚರಸ್ತತ್ರನೃಸಿಂಹದೇವಸ್ತುತಿಂ ಚಕಾರಾಮಲ ಚಿತ್ತವೃತ್ತಿಃ |

ಪ್ರಣಮ್ಯಸಾಷ್ಟಾಂಗಮಶೇಷಲೋಕ ಕಿರೀಟನೀರಾಜಿತ ಪಾದಪದ್ಮಂ ||೨||

ಶ್ರೀ ಶನಿರುವಾಚ -

ಯತ್ಪಾದ ಪಂಕಜರಜಃ ಪರಮಾದರೇಣ |

ಸಂಸೇವಿತಂ ಸಕಲ ಕಲ್ಮಷರಾಶಿನಾಶಮ್ |

ಕಲ್ಯಾಣ ಕಾರಕಮಶೇಷನಿಜಾನುಗಾನಾಂ |

ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ ||೩||

ಸರ್ವತ್ರ ಚಂಚಲತಯಾ ಸ್ಥಿತಯಾಪಿ ಲಕ್ಷ್ಮ್ಯಂ |

ಬ್ರಹ್ಮಾದಿವಂದ್ಯಪದಯಾ ಸ್ಥಿರಯಾನ್ಯಸೇವಿ |

ಪಾದಾರವಿಂದಯುಗಲಂ ಪರಮಾಧರೇಣ |

ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ ||೪||

ಯದ್ರೂಪಮಾಗಮಶಿರಃ ಪ್ರತಿಪಾದ್ಯ ಮಾದ್ಯ-

ಮಾಧ್ಯಾತ್ಮಿಕಾದಿಪರಿತಾಪಹರಂ ವಿಚಿಂತ್ಯಂ |

ಯೋಗೀಶ್ವರೈರಪಗತಾಖಿಲ ದೋಷಸಂಘೈಃ |

ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ ||೫||

“ಶ್ರೀ ಶನೈಶ್ಚರಕೃತ ನೃಸಿಂಹಸ್ತುತಿ:”

ಪ್ರಹ್ಲಾದ ಭಕ್ತವಚಸಾ ಹರಿರಾವಿರಾಸೀ |
ಸ್ತಂಭೇ ಹಿರಣ್ಯಕಶಿಪುಂ ಯ ಉದಾರಭಾವಃ |
ಊರ್ವೋರ್ನಿಧಾಯ ತದುರೋ ನಖರೈರ್ದದಾರ |
ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ || ೬ ||

ಯೋ ನೈಜ ಭಕ್ತಮನಲಾಂಬುಧಿ ಭೂಧರೋಗ್ರ-
ಶೃಂಗಪ್ರಪಾತ ವಿಷದಂತಿ ಸರೀಸೃಪೇಭ್ಯಃ |
ಸರ್ವಾತ್ಮಕಃ ಪರಮಕಾರುಣಿಕೋ ರರಕ್ಷ |
ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ || ೭ ||

ಯನ್ನಿರ್ವಿಕಾರ ಪರರೂಪ ವಿಚಿಂತನೇನ
ಯೋಗೀಶ್ವರಾ ವಿಷಯವೀತ ಸಮಸ್ತರಾಗಾಃ |
ವಿಶ್ರಾಂತಿ ಮಾಪುರವಿನಾಶವತೀಂ ಪರಾಖ್ಯಾಂ |
ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ || ೮ ||

ಯದ್ರೂಪಮುಗ್ರಮರಿಮರ್ದನ ಭಾವಶಾಲಿ-
ಸಂಚಿಂತನೇನ ಸಕಲಾಘವಿನಾಶಕಾರಿ |
ಭೂತ ಜ್ವರ ಗ್ರಹ ಸಮುದ್ಭವ ಭೀತಿನಾಶಂ |
ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ || ೯ ||

“ಶ್ರೀ ಶನೈಶ್ಚರಕೃತ ನೃಸಿಂಹಸ್ತುತಿಃ”

ಯಸ್ಯೋತ್ತಮಂ ಯಶ ಉಮಾಪತಿ ಪದ್ಮಜನ್ಮ-

ಶಕ್ರಾದಿದೈವತಸಭಾಸು ಸಮಸ್ತಗೀತಂ |

ಶ್ರುತ್ಯೈವ ಸರ್ವಶಮಲ ಪ್ರಶಮೈಕ ದಕ್ಷಂ

ಸ ತ್ವಂ ನೃಸಿಂಹ ಮಯಿ ಧೇಹಿಕೃಪಾವಲೋಕಂ

|| ೧೦ ||

ಶ್ರೀ ಕೃಷ್ಣ ಉವಾಚ -

ಏವಂ ಶ್ರುತ್ವಾ ಸ್ತುತಿಂ ದೇವಃ ಶನಿನಾ ಕಲ್ಪಿತಾಂ ಹರಿಃ |

ಉವಾಚ ಬ್ರಹ್ಮವೃಂದಸ್ಥಂ ಶನಿಂ ಸದ್ಭಕ್ತವತ್ಸಲಃ

|| ೧೧ ||

ಶ್ರೀನೃಸಿಂಹ ಉವಾಚ -

ಪ್ರಸನ್ನೋ ಹಂ ಶನೇ ತುಭ್ಯಂ ವರಂ ವರಯ ಶೋಭನಂ |

ಯಂ ವಾಂಛಸಿ ತಮೇವ ತ್ವಂ ಸರ್ವಲೋಕ ಹಿತಾವಹಂ

|| ೧೨ ||

ಶ್ರೀ ಶನಿರುವಾಚ

ನೃಸಿಂಹ ತ್ವಂ ಮಯಿ ಕೃಪಾಂ ಕುರು ದೇವ ದಯಾನಿಧೇ |

ಮದ್ವಾಸರಸ್ತವ ಪ್ರೀತಿಕರಃ ಸ್ಯಾತ್ ದೇವತಾಪತೇ

|| ೧೩ ||

ಮತ್ಕೃತಂ ತ್ವತ್ಪರಂ ಸ್ತೋತ್ರಂ ಶೃಣ್ವಂತಿ ಚ ಪಠಂತಿ ಚ |

ಸರ್ವಾನ್‌ಕಾಮಾನ್ ಪೂರಯೇಥಾಸ್ತೇಷಾಂತ್ವಂ ಲೋಕಭಾವನ||೧೪ ||

“ಶ್ರೀ ಶನೈಶ್ವರಕೃತ ನೃಸಿಂಹಸ್ತುತಿ:”

ಶ್ರೀ ನೃಸಿಂಹ ಉವಾಚ |

ತಥೈವಾಸ್ತು ಶನೇಽಹಂ ವೈ ರಕ್ಷೋಭುವನ ಸಂಸ್ಥಿತಃ |

ಭಕ್ತಕಾಮಾನ್ ಪೂರಯಿಷ್ಯೇ ತ್ವಂ ಮಮೈಕಂ ವಚಃ ಶೃಣು ||೧೫||

ತ್ವತ್ಕೃತಂ ಮತ್ಪರಂ ಸ್ತೋತ್ರಂ ಯಃ ಪಠೇತ್ ಶೃಣೋತಿ ಯಃ |

ದ್ವಾದಶಾಷ್ಟಮ ಜನ್ಮಸ್ಥಂ ತದ್ಭಯಂ ಮಾಽಸ್ತು ತಸ್ಯ ವೈ || ೧೬ ||

ಶನಿರ್ನರಹರಿಂ ದೇವಂ ತಥೇತಿ ಪ್ರತ್ಯುವಾಚ ಹ |

ತತಃ ಪರಮಸಂತುಷ್ಟಾಃ ಜಯೇತಿ ಮುನಯೋಽವದನ್ || ೧೭ ||

ಶ್ರೀ ಕೃಷ್ಣ ಉವಾಚ |

ಇತ್ಥಂ ಶನೈಶ್ವರಸ್ಯಾಥ ನೃಸಿಂಹ ದೇವ

ಸಂವಾದಮೇತತ್ ಸ್ತವನಂ ಚ ಮಾನವಃ |

ಶೃಣೋತಿ ಯಃ ಶ್ರಾವಯತೇ ಚ ಭಕ್ತ್ಯಾ

ಸರ್ವಾಣ್ಯಭೀಷ್ವಾನಿ ಚ ವಿಂದತೇ ಧ್ರುವಂ || ೧೮ || |

|ಇತಿ ಶ್ರೀ ಗಂಗಾ ಮಹಾತ್ಮ್ಯಾ ರಕ್ಷೋಭುವನ ಪ್ರಸ್ತಾವೇ

ಶ್ರೀ ಶನೈಶ್ವರ ಕೃತ ಶ್ರೀ ನೃಸಿಂಹಸ್ತುತಿಃ ಸಂಪೂರ್ಣಂ || ||

||ಶ್ರೀ ಮಧ್ವಾಂತರ್ಗತ ಶ್ರೀಕೃಷ್ಣಾರ್ಪಣಮಸ್ತು ||